

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ ఫలస్తబకః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఫలస్తవకః ॥

దుగ్ధాం దుగ్ధాంబుధేఃపుత్రీ దురితాపహారా మమ ।
శార్ంగిణశ్చరణాంభోజశరణాగతిసంపదం ॥ 1 ॥

ధావంతముచ్చతరదుర్విషయాటవీషు
సారంగశాబమివ శశ్వదపాంగజాలైః ।
మామచ్యుతస్య మహిషి ప్రసభం గృహీత్వా
నిత్యం విధేహి యువరోరనుకూలవృత్తిం ॥ 2 ॥

మాతర్హితాహితవివేకవిహీనమేతం
మందం ముకుందవరవర్ణిని మామనార్యాత్ ।
మార్గాన్నివర్తయితుమర్హసి మజ్ఞు మాతా
కూపే నిపిత్సుమపి డింభముపేక్షతే కిం ॥ 3 ॥

విశ్వస్య ధాత్రి భవతీ పరిపాస్యతీతి
విశ్వస్య సమ్యగభయం తు వయం చరామః ।
నిఃశ్రేయసం గమయ వా నిరయం నయేర్వా
కీర్తిం లభస్వ యది వా మహతీమకీర్తిం ॥ 4 ॥

ఉచ్చైరకృత్రిమగిరో యది నాభిఘోషా
ఉన్మాదినాం ఫణితయః స్మృతయశ్చ నో చేత్ ।
నారాయణప్రణయినీం నమతో మమ త్వాం
నైఃశ్రేయసీ న భవితా కథమంబ సంపత్ ॥ 5 ॥

గీతోపదేశగురుపత్ని కృతాగసో మే
 గోష్ఠీ త్వమేవ భవతాద్భవతాపభాజః |
 ఆత్మావనేఽప్యకుశలైరపరైః సురైః కిం
 బద్ధః స్వయం కిము విమోచయితా బతాన్యం || 6 ||

కర్మాహృతిర్మతిరుపాస్తిరితి ప్రతీతైః
 ముక్తో ముకుందసువిలాసిని ముక్త్యుపాయైః |
 అస్మాదృశస్తవ జగత్యనుకంపనీయో
 నానాపరాధనిధిరంబ న లభ్యతేఽన్యః || 7 ||

పాపార్థకోపకలుషీకృతనాథచేతః
 పాథః ప్రసాదనవిధౌ కతకాయితోక్తిం |
 యోఽహం భవామి సభయో యదునాథయోషే
 తాం త్వామనన్యశరణః శరణం ప్రపద్యే || 8 ||

నిరతిశయవిభూతే దేవి నిష్కించనోఽహం
 భవదవపరితప్తో భాస్వరానందమూర్తే |
 త్వదుపజనితబోధస్త్వజ్జుషః కైటభారేః
 చరణనలినయోర్మామేనమద్యార్పయామి || 9 ||

మహతి భవతీ మామార్యాణాం కులే సమజీజనద్
 భవపథపరిశ్రాంతచ్ఛాయాతరూననయద్ గురూః |
 శరణవరణం సాంగం శౌరావచీకరదిందిరే
 కిమిహ బహునా సంపూర్ణౌ మే చిరేణ మనోరథః || 10 ||

హృద్యం పద్యసహస్రమేతదనఘం సంశృణ్వతః కంపతాం
 మోదేనాదిమశాబ్దికస్య ఫణినో మూర్ధ్నాం సహస్రం ముహుః |
 తత్కాలోదితచారుమారుతధుత త్వత్కేలిగాఢశ్రమం
 ప్రత్నం సంప్రతి మే ప్రసీదతు రమే పక్షింద్రవాహం మహాః || 11 ||

యేయం నాద్రీయతే కృతిః కతిపయైర్విగృహీతైర్జనైః
 చిత్రం సైవ విపశ్చితామకలుషే చిత్తే విధత్తే ముదం |
 విశ్వస్యాంబ మనో దునోతి దయితావిశ్లేషణాం యా నృణాం
 నో కిం కోకిలకాకలీ భవతి సా తోషాయ యోషాజషాం || 12 ||

బహుస్తబకభాసురస్తవ నవస్తవస్వస్తరుః
 ప్రశస్తవిబుధస్తు తస్త్రియుగనాయికేవస్తు తః |
 సమస్తమపి వాంఛితం వితనుతే సదానందన-
 స్థితిః సురభిలై రసైరపి దిశో దశామోదయన్ || 13 ||

శ్లోకాః శ్లాఘావసరతరలీభూతవేధఃపురంధ్రీ-
 చూడాగుచ్ఛప్రస్యమరమధుస్రోతసా జాతసామ్యాః |
 విశ్వాంబ త్వద్గుణపరిచయే వీతతంద్రాన్ సుధీంద్రాన్
 ప్రీణంత్యేతే మమ పరమనోభైరవా ధీరవాదాః || 14 ||

అంబ త్వద్గుణలేశవేశలమిదం డింభస్య మే జల్పితం
 సాకం లోకపతిస్త్యయా నిశమయన్నాకం విధాతుః పదం |
 మోక్షం చాననురూపమేవ గణయన్ మోదాన్ మహోదారధీః
 మన్యే సంప్రతి పారితోషికమసావన్వేషయన్మే హారిః || 15 ||

సమస్తగుణశేవధేరమృతకల్పసూక్తేస్తవ
 స్తవస్య పరిశీలనాత్ ఫలముపైతి యః ప్రార్థితం |
 లభేత యది వేతనం సురభిదుగ్ధదోహోజ్జనః
 స కామముపమీయతే జనని తేన నైవేతరః || 16 ||

సానందం యే సరసమనసః స్వాదు లక్ష్మీసహస్రం
 జేగీయంతే జగతి జనితశ్రీనివాసప్రసాదం |
 శాంతత్రాసాం వితతిమమితాం శర్మణాం నిర్మిమాణా
 తేషామేషా విహరతి తరామిందిరా మందిరేషు || 17 ||

పౌత్రేణాత్రేయగోత్రాభరణనయచణశ్రీనివాసాధ్వరీందోః
 శ్రీమద్రామాంఘ్రిభక్తిప్రముదితరఘునాథార్యయజ్వాత్మజేన |
 వేదాంతాచార్యపాదాంబుజనిహితహృదా వేంకటార్యేణ క్లృప్తం
 రమ్యం లక్ష్మీసహస్రం పఠత దృఢతరం నిత్యకల్యాణకామాః || 18 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఫలస్తబకః ||